



## د اتوميخانیک او د اموالو سمبالنټ پروگرام

د اتوميخانیک او د اموالو سمبالنټ پروگرام د هغو کسانو لپاره دی څوک چې د بېلابېلو ډولونو موټرو، د ګودام او د اموالو سمبالنټ سره ليوالتيا لري.

دا پروگرام د هغو کسانو لپاره مناسب دی څوک چې د خدمت په سکتور کې عملي دنده ترسره کول غواړي او څوک چې د راز راز خلکو سره ليدلو کتلو سره دلچسپي لري.

Skolverket

Utbildningsinfo

### تاسو په دې پروگرام کې لاندې چارې زده کولی شئ

تاسو به د راز راز نقلیه وسایطو او د موټرو سمبالنټ په اړه پوهه ترلاسه کړئ.

تاسو به په ګودامونو او ترمینالونو کې د سامان سمبالول او دا چې د ګودام سمبالنټ په چوکاټ کې د کمپیوټري سیستمونو څخه څنګه کار اخیستل کېږي، زده کړئ.

تاسو کولی شئ چې د پروگرام په بهیر کې د ګډ کار او مشتریانو سره په ورین تندي مخ کېدلو مشق او تمرین هم وکړئ.

د کاري چاپیریال مسایل د پروگرام اړینه برخه ده او هدف یې دا دی چې تاسو په راتلونکي وخت کې د کار په ځای کې د ژوبلېدو څخه وژغورل شئ او د غوره روغتیا څخه برخمن اوسئ.

## پروگرام په لاندې ډول ترتیب شوی دی

### د ځانګړې لېسې عمومي مضمونونه

د ملي پروګرامونو په چوکاټ کې داسې مضمونونه شتون لري چې سر ته رسول یې د ټولو زده کوونکو لپاره اجباري وي. دا د ځانګړې لېسې عمومي مضمونونو په نوم یادېږي. نوموړي مضمونونه په لاندې ډول دي:

- انګلیسي
- هنري فعالیت
- تاریخ
- بدني روزنه او روغتیا
- ریاضي
- طبیعي علوم
- دیني علوم
- ټولنیز علوم
- سویډني د باندینۍ ژبې په حیث

### د پروګرام عمومي مضمونونه

نوموړی پروګرام مسلکي مضمونونه یا د پروګرام ځانګړي مضمونونه لري چې دا د پروګرام عمومي مضمونونو په نوم بلل کېږي.

د اتومیخانیک او د اموالو سمبالښت پروګرام کې شامل ټول زده کوونکي باید لاندیني مشترک مضمونونه ولولي:

- د نقلیه وسایطو سکتور
- د موټرو تخنیک
- د اموالو او توکو سمبالښت

### د پروګرام اختصاصي مضمونونه

د پروګرام په چوکاټ کې یو شمېر نور مضمونونه هم لولئ چې له دې لارې په خپله رشته کې ژوره پوهه ترلاسه کوئ. دا راز مضمونونه د پروګرام اختصاصي مضمونونو په نوم یادېږي.

دا چې مختلف ښوونځي د پروګرام اختصاصي مضمونونو په برخه کې بېلابېل مضمونونه وړاندې کوي نو کولی شئ چې د خپلې خوښې ښوونځي سره اړیکه ونیسئ او په دغه ښوونځي کې وړاندې کېدونکي د پروګرام اختصاصي مضمونونو په هکله مالومات ترلاسه کړئ.

تاسو کولی شئ د [www.skolverket.se](http://www.skolverket.se) په وېبپاڼه کې د Förskola och skola سرلیک لاندې د پروګرام تخصص په هکله نور ولولئ .

## اختیاري مضمونونه

تاسو به د پورتنیو مضمونونو سرپرېره یو لړ اختیاري مضمونونه هم غوره کړئ. تاسو کولی شئ چې داسې یو څو مضمونونه غوره کړئ چې د دې پروگرام برخه نه وي خو د ښوونځي ټول زده کوونکي یې د لوستلو حق لري.

## د مضمون نصاب

د ځانګړې لېسې هر مضمون د نمره لرونکو کورسونو څخه جوړه یوه جلا د مضمون نصاب لري.

که چېرې تاسې یې لیاقت ولرئ نو کېدی شي سرښوونکی تاسو ته اجازه درکړي چې د عادي لېسې مضمونونه یا ځینې کورسونه هم ولولئ. په دې توګه به په خپلو زده کړو کې لاریاتې ننگونې او د زیار ویستلو موقع ولرئ.

## نمرې

د یو کورس په پای کې نمرې درکول کېږي. ښوونکی به ستاسې د پوهې ارزونه کوي او د A، C، او E د نمرو جدول کې شته معیارونو سره به یې پرتله او مقایسه کوي.

## د کار په ځای کې زده کړه

تاسو به د پروګرام په اوردو کې لاسته راغلي مهارتونه د کار ځای کې تمرین کړئ او په عملي توګه به ترې ګټه پورته کړئ. دا د کار په ځای کې زده کړې (api) په نوم یادېږي.

## د ځانګړې لېسې د ډیپلوم پروژه

د دې لپاره چې ثابتې کړئ چې تاسو د زده شویو کاري دندو څخه د عمل په ډګر کې ګټه پورته کولو لپاره پوره چمتو یاست باید د ځانګړې لېسې د ډیپلوم پروژه ترسره کړئ.

دا چې د ځانګړې لېسې د ډیپلوم پروژه ستاسو د زده کړې مجموعي کیفیت په ډاګه کوي نو ځکه به دا پروژه د نوموړې تعلیمي دورې په پای کې ترسره کوي.

## انفرادي درسي پلان

تاسو به يو انفرادي درسي پلان ولرئ. په انفرادي درسي پلان کې ليکل شوي وي چې د لېسې (ثانوي دورې) په بهير کې به تاسو کوم کوم مضمونونه او کورسونه لولئ. ستاسو د زده کړو محتوا په هکله ټولې پرېکړې ستاسو انفرادي درسي پلان کې ثبت وي.

### د ځانگړې لېسې څخه د فراغت ډيپلوم

کله چې تاسو د څلور کاله زده کړو څخه وروسته د ځانگړې لېسې څخه فراغت ترلاسه کړئ نو د ځانگړې لېسې د فراغت ډيپلوم درکول کېږي چې له دې څخه په ډاگه کېږي چې تاسو د ځانگړې لېسې په پای کې د کومو مهارتونو او تجربو څخه برخمن ياست.

د ځانگړې لېسې څخه د فراغت ډيپلوم په ډاگه کوي چې تاسو د ځانگړې لېسې څلور کلنې دورې په جريان کې د کريدیت په حساب په کومه اندازه زده کړه سر ته رسولې ده.

که چېرې تاسې په کورسونو کې جمله ۲۵۰۰ کريدیتونو په اندازه د برياليتوب نمرې ترلاسه کړې وي نو بيا د ځانگړې لېسې څخه د فراغت يوه بشپړه شهادتنامه لرئ.

### تاسو د پروگرام چارې په لاندې ډول سر ته رسوئ

تاسو به د د پروگرام په بهير کې دواړه عملي او نظري زده کړې ولرئ چې هره يوه يې بېلابېلو دندو څخه تشکیل شوي وي.

تاسو ته به موقع برابرې وي چې د مناسبو وسايلو، سامان او کړنلارو څخه د کار اخيستني تمرين وکړئ.

تاسو به موقع ولرئ چې د مثال په توگه د يو ماشين لپاره د مالوماتو راټولولو او د ستونزو هوارولو لپاره د بېلابېلو ډولونو کمپيوټري سيستمونو څخه د کار اخيستني تمرين وکړئ.

تاسو ته به زمينه مساعده وي چې په مستقله توگه او د نورو سره اوږه په اوږه کار وکړئ. تاسو لپاره به موقع ميسره وي چې په بېلابېلو دودونو د گډ کار او همکارۍ تمرين وکړئ.

تاسو به د پروگرام په بهير کې وکولی شئ چې د بحث او مباحثې، انگيرنې او د خپل نظر څرگندولو تمرين هم وکړئ.

سربېره پر دې به د خپلو دندو په اړه تشریح وړاندې کولو او نورو ته جوتولو تمرين هم وکړئ.